

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||

śrīmadveṅkaṭādhvari viracitam
|| *śrīlakṣmīsahasram* ||

|| *phalastabakaḥ* ||

This document has been prepared by*
Sunder Kidāmbi
with the blessings of
śrī raṅgarāmaṇuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ phalastabakaḥ ॥

dugdhāṃ dugdhāmbudheḥ putrī duritāpaharā mama |
śārṅgiṇaścaraṇāmbhojaśaraṇāgatisaṃpadam || 1 ||

dhāvantaṃ uccataradurviṣayāṭavīṣu
sāraṅgaśābamiva śaśvadapāṅgajālaiḥ |
māmacyutasya mahiṣi prasabhaṃ gṛhītvā
nityaṃ vidhehi yuvaroranukūlavṛttim || 2 ||

mātarhitāhitavivekavīhīnametaṃ
mandam mukundavaravarṇini māmanāryāt |
mārgānnivartayitumarhasi maṅkṣu mātā
kūpe nipitsumapi dibhamupekṣate kim || 3 ||

viśvasya dhātri bhavati paripāsyatīti
viśvasya samyagabhayaṃ tu vayaṃ carāmaḥ |
niḥ śreyasaṃ gamaya vā nirayaṃ nayervā
kīrtiṃ labhasva yadi vā mahatīmakīrtim || 4 ||

uccairakṛtrimagiṃ yadi nābdhighoṣā
unmādināṃ phaṇitayaḥ smṛtayaśca no cet |
nārāyaṇapraṇayinīṃ namato mama tvāṃ
naiḥ śreyasī na bhavitā kathamamba saṃpat || 5 ||

gītopadeśagurupatni kṛtāgaso me
goptrī tvameva bhavatādbhavatāpabhājah |
ātmāvane'pyakuśalairaparaiḥ suraiḥ kiṃ
baddhaḥ svayaṃ kimu vimocayitā batānyam || 6 ||

karmāhṛtirmatirupāstiriti pratītaiḥ
 mukto mukundasuvilāsini muktyupāyaiḥ |
 asmādrśastava jagatyanukampanīyo
 nānāparādhanidhiraṃba na labhyate'nyah || 7 ||

pāpārthakopakaluṣīkṛtanāthacetah
 pāthah prasādanavidhau katakāyitoktim |
 yo'haṃ bhavāmi sabhayo yadunāthayoṣe
 tāṃ tvāmananyaśaraṇah śaraṇaṃ prapadye || 8 ||

niratiśayavibhūte devi niṣkiñcano'haṃ
 bhavadavaparitapto bhāsvarānandamūrte |
 tvadupajanitabodhastvajjuṣah kaiṭabhāreḥ
 caraṇanalinayormāmenamadyārpayāmi || 9 ||

mahati bhavatī māmāryāṇāṃ kule samajījanad
 bhavapathapariśrāntacchāyātarūnanayad gurūn |
 śaraṇavarāṇaṃ sāṅgaṃ śaurāvaticaradindire
 kimiha bahunā saṃpūrṇau me cireṇa manorathah || 10 ||

hr̥dyam padyasahasrametadanagham
 saṃśṛṇvataḥ kampaṭāṃ
 modenādimaśābdikasya phaṇino
 mūrdhnāṃ sahasraṃ muhuḥ |
 tatkāloditacārumārutadhuta-
 tvatkeligāḍhaśramaṃ
 pratnaṃ saṃprati me prasīdatu rame
 pakṣīndravāham mahah || 11 ||

yeyam nādriyate kṛtiḥ katipayairīrṣyāgrhītairjanaiḥ
 citraṃ saiva vipāścitāmakaluṣe citte vidhatte mudam |

viśvasyāmba mano dunoti dayitāviśleṣiṇām yā nṛṇām
no kiṃ kokilakākalī bhavati sā toṣāya yoṣājuṣām || 12 ||

bahustabakabhāsurastava navastavasvastaruḥ
praśastavibudhastutastryuganāyikevastutaḥ |
samastamapi vāñchitaṃ vitanute sadānandana-
sthitih surabhilai rasairapi diśo daśāmodayan || 13 ||

ślokāḥ ślāghāvasarataralībhūtavedhaḥ purandhrī-
cūdāgucchaprasṛmaramadhurotasā jātasāmyāḥ |
viśvāmba tvadguṇaparicaye vītatanandrān sudhīndrān
prīṇantyyete mama paramanobhairavā dhīravādāḥ || 14 ||

amba tvadguṇaleśapeśalamidaṃ ḍimbhasya me jalpitaṃ
sākaṃ lokapatistvayā niśamayannākaṃ vidhātuḥ padam |
mokṣaṃ cānanurūpameva gaṇayan modān mahodāradhīḥ
manye samprati pāritoṣikamasāvanveṣayanme hariḥ || 15 ||

samastaguṇaśevadheramṛtakalpasūktastava
stavasya pariśīlanāt phalamupaiti yaḥ prārthitam |
labheta yadi vetanaṃ surabhidugdhadohājjanah
sa kāmamupamīyate janani tena naivetarah || 16 ||

sānandaṃ ye sarasamanasaḥ svādu lakṣmīsahasraṃ
jegīyante jagati janitāśrīnivāsaprasādam |
śāntatrāsāṃ vitatimamitāṃ śarmaṇāṃ nirmimāṇā
teṣāmeṣā viharatitarāmindirā mandireṣu || 17 ||

pautreṇātreyagotrābharaṇanayacaṇa-
śrīnivāsādhvarīndoh
śrīmadrāmāṅghribhaktipramudita-
raghunāthāryayajvātmajena |

vedāntācāryapādāmbujanihitahṛdā

veṅkaṭāryeṇa kl̥ptaṃ

ramyaṃ lakṣmīsahasraṃ paṭhata dṛḍhataraṃ

nityakalyāṇakāmāḥ || 18 ||

|| *iti śrīmadveṅkaṭādhvariviracite śrīlakṣmīsahasre phalastabakah* ||